

దశావతారస్తుతి

{॥ దశావతారస్తుతి ॥}

ప్రాప్తిశవిగ్రహ సునిష్ఠివనోద్ధత విశిష్టామ్బుచారిజలధే ।
కోష్ఠాన్తరాహితవిచేష్టాగమౌఘ పరమేష్ఠిడిత త్వమవమామ్ ।
ప్రేష్టార్కసూనుమనుచేష్టార్థమాత్మవిదతీష్టో యుగాన్తసమయే ।
స్థేష్టాత్మశృంగధృతకాష్టామ్బువాహన వరాష్టాపదప్రభతనో ॥ ౧॥

ఖణ్డిభవద్భహుళడిణ్డిరజృమ్భణ సుచణ్డి కృతో దధి మహా ।
కాణ్డాతి చిత్ర గతి శౌణ్డాద్య హైమరద భాణ్డా ప్రమేయ చరిత ।
చణ్డాశ్వకణ్ఠమద శుణ్డాల దుర్బదయ గణ్డా భిఖణ్డాకర దే-
శుణ్డా మరేశహయ తుణ్డాకృతే దృశమఖణ్డామలం ప్రదిశ మే ॥ ౨॥

కూర్మాకృతే త్వవతు నర్మాత్మ పృష్ఠధృత భర్మాత్మ మన్దర గిరే ।
ధర్మావలమ్బన సుధర్మాసదాకలితశర్మా సుధావితరణాత్ ।
దుర్మాన రాహుముఖ దుర్మాయి దానవసుమర్మాభిభేదన పటో ।
ధర్మార్క కాన్తి వర వర్మా భవాన్ భువన నిర్మాణ ధూత వికృతిః ॥ ౩॥

ధన్వన్తరేఽఙ్గరుచి ధన్వన్తరేఽరితరు ధన్వన్తరీభవసుధా-
భాన్వన్తరావసథ మన్వన్తరాధికృత తన్వన్తరావధనిధే ।
దన్వన్తరఙ్గశుగుదన్వన్తమాజిమ వితన్వన్మమాభి తనయా ।
సూన్వన్తకాత్మహృదతన్వరావయవ తన్వన్తరార్తిజలధౌ ॥ ౪॥

యా క్షీరవార్ధిమథనాక్షీణదర్పదితిజాక్షోభితామరగణా-
పేక్షాప్తయేఽజని వలక్షాంఘబిమ్బజిదతీక్షణలకావృతముఖీ ।
సూక్ష్మావలగ్నవసనాక్షేపకృత్కుచ కటాక్షాక్షమీకృతమనో-
దీక్షాసురాహృతసుధాక్షాణినోఽవతుసు రూక్షేక్షణాధ్ధరితనుః ॥ ౫॥

శిక్షాదియుజ్జీగమ దీక్షాసులక్షణ పరిక్షాక్షమావిధిసతీ ।
దాక్షాయణీ క్షమతి సాక్షాద్రమాపినయ దాక్షేపవీక్షణవిధౌ ।
ప్రేక్షాక్షిలోభకరలాక్షార సోక్షిత పదాక్షేపలక్షితధరా ।
సాఽక్షారితాత్మతను భూక్షారకారినిటిలాక్షాక్షమానవతు నః ॥ ౬॥

నీలామ్బుదాభశుభ శీలాద్రిదేహధర భేలాఘృతోధధిధునీ-
శైలాదియుక్త నిఖిలేలా కటాద్యసుర తూలాటవీదహన తే ।
కోలాకృతే జలధి కాలాచలావయవ నీలాబ్జదంష్ట్ర ధరణీ-
లీలాస్పదోరుతర మూలాశియోగివర జాలాభివన్దిత నమః ॥ ౭॥

దమ్భోలితీక్ష్ణనఖ సమ్మేదితేస్తరిపు కుమ్భీస్త్ర పాహి కృపయా ।
స్తమ్భార్థ కాసహనడిమ్భాయ దత్తవర గమ్భీరనాద నృహరే ।
అంభోధిజానుసరణాంభోజభూపవనకుమ్భీనసేశఖగరాట్ ।
కుమ్భీస్త్రకృత్తిధర జమ్భారిషణ్ముఖముఖాంభోరుహాభినుత మామ్ ॥ ౮॥

పిఙ్గాక్ష విక్రమ తురంగాది సైన్య చతురంగా వలిప్త దనుజా-
సాంగాధ్వరస్థ బలి సాంగావపాత హృషితాంగా మరాలినుత తే ।
శృంగారపాదనఖ తుంగాగ్రభిన్న కన కాంగాణ్డపత్తితటినీ-
తుంగాతి మగ్గల తరంగాభిభూత భజ కాంగాఘ వామన నమః ॥ ౯॥

ధ్యానార్థ వామనతనోనాథ పాహి యజమానా సురేశవసుధా-
దానాయ యాచనిక లీనార్థవాగ్వశితనానాసదస్యదనుజ ।
మీనాఙ్గనిర్మలనిశానాథకోటిలసమానాత్మ మౌజ్జోగుణ కౌ-
పీనాచ్చసూత్రపదయానాతపత్రకరకానమ్యదణ్డవరభృత్ ॥ ౧౦॥

ధైర్యామ్బుధే పరశుచర్యాధికృత్తఖలవర్యావనీశ్వర మహా-
శౌర్యాభిభూత కృతవీర్యాత్మజాతభుజవీర్యావలేపనికర ।
భార్యాపరాధకుపితార్యాజ్ఞయాగలితనార్యాత్మసూగలతరో ।

కార్యాపరాధమవిచార్యమౌఘజయివీర్యామితా మయి దయా ॥ ౧౧॥

శ్రీరామలక్ష్మణశుకారామ భూరవతుగౌరామలామితమహా-

హారామరస్తుత యశోరామకాన్తిసుత నోరామనోరథహర ।

స్వారామవర్యరిపు వీరామయార్ధికర చీరామలావృతకటే ।

స్వారామ దర్శనజమారామయాగతసుఘోరామనోరమలబ్ధకలహ ॥ ౧౨॥

శ్రీకేశవప్రదినాకేశ జాతకపిలోకేశ భగ్గురవిభూ-

తోకేతరార్తిహరణాకేవలార్తసుఖధీకేకికాలజలద ।

సాకేతనాథవరపాకేరముఖ్యసుత కోకేన భక్తిమతులామ్ ।

రాకేస్తు బిమ్బముఖ కాకేక్షణాపహ హృశీకేశ తేఽఙ్ఞికమలే ॥ ౧౩॥

రామే నృణాం హృదభిరామేనరాశికులభీమే మనోఽద్యరమతామ్ ।

గోమేదినీజయితపోఽమేయగాధిసుతకామేనివిష్ట మనసి ।

శ్యామే సదా త్వయి జితామేయతాపసజరామే గతాధికసమే ।

భీమేశచాపదలనామేయశౌర్యజితవామేక్షణే విజయిని ॥ ౧౪॥

కాన్తారగేహఖలకాన్తారటద్వదన కాన్తాలకాన్తకశరమ్ ।

కాన్తారయామ్బుజనికాన్తాన్యవాయవిధుకాన్తాశృభాదిపహరే ।

కాన్తాలిలోలదలకాన్తాభిశోభితిలకాన్తాభవన్తమనుసా ।

కాన్తానుయానజిత కాన్తారదుర్గకటకాన్తా రమాత్వవతు మామ్ ॥ ౧౫॥

దాన్తం దశాననసుతాన్తం ధరామధివసన్తం ప్రచణ్డతపసా ।

క్లాన్తం సమేత్య విపినాన్తం త్వవాప యమనన్తం తపస్విపటలమ్ ।

యాన్తం భవారతిభయాన్తం మమాశు భగవన్తం భరేణ భజతాత్ ।

స్వాన్తం సవారిదనుజాన్తం ధరాధరనిశాన్తం స తాపసవరమ్ ॥ ౧౬॥

శమ్భాభచాపలవకంపాస్తశత్రుబలసమ్పాదితామితయశాః ।

శం పాదతామరససమ్పాతి నోఽలమనుకమ్పారసేన దిశ మే ।
సమ్పాతిపక్షిసహజం పాపిరావణహతం పావనం యదకృథాః ।
త్వం పాపకూపపతితం పాహి మాం తదపి పమ్పాసరస్తటచర ॥ ౧౭॥

లోలాక్ష్మ్యపేక్షితసులీలాకురఙ్గవధభేలాకుతూహలగతే ।
స్వాలాపభూమిజనిబాలాపహార్యనుజపాలాద్య భో జయజయ ।
బాలాగ్నిదగ్ధపురశాలానిలాత్మజనిఫాలాత్తపత్తలరజో ।
నీలాఙ్గదాదికపిమాలాకృతాలిపథమూలాభ్యతీతజలధే ॥ ౧౮॥

తూణీరకార్ముక కృపాణీకిణాఙ్కభుజపాణీరవిప్రతిమభాః ।
క్షోణిధరాలినిభఘాణీముఖాదిఘనవేణీసురక్షణకరః ।
శోణిభవన్నయన కోణీజితామ్బునిధిపాణీరితార్ద్రణమణి-
శ్రేణీవృతాఙ్ఘ్రిహ వాణీశసూనువరవాణీస్తుతో విజయతే ॥ ౧౯॥

హుఙ్కారపూర్వమథ టఙ్కారనాదమతిపఙ్కావధార్యచలితా ।
లఙ్కాశిలోచ్ఛయవిశఙ్కాపతద్భిదుర శఙ్కాఽఽస యస్య ధనుషః ।
లఙ్కాధిపాఽమనుత యం కాలరాత్రిమివ శఙ్కాశతాకులధియా ।
తం కాలదణ్డశతసఙ్కాశకార్ముకశరాఙ్కాన్వితం భజ హరిమ్ ॥ ౨౦॥

ధీమానమేయతనుధామార్తమఙ్గళదనామా రమాకమలభూ-
కామారిపన్నగపకామాహివైరిగురుసామాదివన్ద్యమహిమా ।
స్థేమాదినాపగతసీమావతాత్సఖలసామాజరావణరిపూ ।
రామాభిదో హరిరభౌమాకృతిః ప్రతనసామాదివేదవిషయః ॥ ౨౧॥

దోషాత్మభూవశతురాషాడతిక్రమజదోషాత్మభర్తృవచసా ।
పాషాణభూతమునియోషావరాత్మతనువేషాదిదాయచరణః ।
వైషాదయోషిదశుభేషాకృదణ్డజనిదోషాచరాదిశుభదో ।
దోషాగ్రజన్మమృతిశోషాపహోఽవతు సుదోషాఙ్ఘ్రిజాతహననాత్ ॥ ౨౨॥

వృన్దావనస్థపశువృన్దావనం వినుతవృన్దారకైకశరణమ్ ।
నన్దాత్మజం నిహతనిన్దాకృదాసురజనం దామబద్ధజరణమ్ ।
వన్దామహే వయమమన్దావదాతరుచిమాన్దాక్షకారివదనమ్ ।
కున్దాలిదన్తముత కన్దాసితప్రభతనుం దావరాక్షసహరమ్ ॥ ౨౩॥

గోపాలకోత్సవకృతాపారభక్త్యరససూపాన్నలోపకుపితా ।
శాపాలయాపితలయాపామ్బుదాలినలీలాపాయధారితగిరే ।
స్వాపాఙ్గదర్శనజ తాపాఙ్గరాగయుతగోపాఙ్గనాంశుకహృతి-
వ్యాపారశౌణ్డ వివిధాపాయతస్త్రమవ గోపారిజాతహరణ ॥ ౨౪॥

కంసాదికాసదవతంసావనీపతివిహింసాకృతాత్మజనుషమ్ ।
సంసారభూతమిహ సంసారబద్ధమనసం సారచిత్సుఖతనుమ్ ।
సంసాధయన్తమనిశం సాత్త్వికవ్రజమహం సాదరం బత భజే ।
హంసాదితాపసరిరంసాస్పదం పరమహంసాదివన్ద్యచరణమ్ ॥ ౨౫॥

రాజీవనేత్ర విదురాజీవ మామవతు రాజీవకేతనవశమ్ ।
వాజీభవత్తిన్యవరాజీరథాన్వితజరాజీవగర్వశమన ।
వాజీశవాహ సితవాజీశ దైత్యతనువాజీశభేదకరదోః ।
జాజీకదమ్బునవరాజీవముఖ్యనుమరాజీనువాసితశిరోః ॥ ౨౬॥

కాలీహృదావసథకాలీయకుణ్డలిపకాలీస్థపాదనఖరా ।
వ్యాలీనవాంశుకరవాలీగణారుణితకాలీరుచే జయ జయ ।
కేలీలవాపహృతకాలీశదత్తవరనాలీకదృప్తదితిభూ-
చూలీకగోపమహిలాలీతనూఘుస్మణధూలీకణాఙ్కహృదయ ॥ ౨౭॥

కృష్ణాదిపాణ్డుసుతకృష్ణామనఃప్రచురతృష్ణాసుతృప్తిక రవాక్ ।
కృష్ణాఙ్కపాలిరత కృష్ణాభిధాఘహర కృష్ణాదిషణ్మహిళ భోః ।
పుష్ణాతు మామజిత నిష్ణాతవార్ధిముదనుష్ణాంశుమణ్డల హరే ।

జిష్టో గిరీస్తధర విష్టో వృషావరజ ధృష్టో భవాన్కరుణయా ॥ ౨౮॥

రామాశిరోమణిధరామాసమేత బలరామానుజాభిధ రతిమ్ ।

వ్యోమాసురాస్తకర తే మారతాత దిశ మే మాధవాఙ్మికమలే ।

కామార్తభౌమపురరామావలీప్రణయవామాక్షిపీతతనుభా ।

భీమాహినాథముఖవైమానికాభినుత భీమాభివన్ద్యచరణ ॥ ౨౯॥

సక్షేళభక్యభయదాక్షిశ్రవోగణజలాక్షేపపాశయమనమ్ ।

లాక్షాగృహజ్వలనరక్షోహిడిమ్బుబకభైక్షాన్నపూర్వవిపదః ।

అక్షానుబన్ధభవరూక్షాక్షరశ్రవణసాక్షాన్మహిష్యవమతీ ।

కక్షానుయానమధమక్షాపసేవనమభీక్షాపహసమసతామ్ ॥ ౩౦॥

చక్షాణ ఏవ నిజపక్షాగ్రభూదశశతాక్షాత్మజాదిసుహృదా-

మాక్షేపకారికున్మపాక్షోహిణీశతబలాక్షోభదీక్షితమనాః ।

తార్క్యసిచాపశరతీక్షారిపూర్వనిజలక్ష్యాణి చాప్యగణయన్ ।

వృక్షాలయధ్వజరిరక్షాకరో జయతి లక్ష్మీపతిర్యదుపతిః ॥ ౩౧॥

బుద్ధావతార కవిబద్ధానుకమ్ప కురు బద్ధాజ్ఞలౌ మయి దయామ్ ।

శౌద్ధోదనిప్రముఖపైద్ధాన్తికాసుగమబౌద్ధాగమప్రణయన ।

ప్రద్ధాహితాసుహృతిసిద్ధాసిఖేటధర శుద్ధాశ్వయాన కమలా ।

శుద్ధాస్త మాం రుచిపిసద్ధాఖిలాఙ్గ నిజమద్ధావ కల్యణభిధ భోః ॥ ౩౨॥

సారఙ్గకృత్తిధరసారఙ్గవారిధర సారఙ్గరాజవరదా-

సారం గదారితరసారం గతాత్మమదసారం గతౌషధబలమ్ ।

సారఙ్గవత్కుసుమసారం గతం చ తవ సారఙ్గమాఙ్ఘ్రియుగలమ్ ।

సారఙ్గవర్ణమపసారం గతాబ్జమదసారం గదింస్త్వమవ మామ్ ॥ ౩౩॥

గ్రీవాస్యవాహతనుదేవాణ్ణజాదిదశభావాభిరామచరితమ్ ।

భావాతిభవ్య శుభధీవాదిరాజయతిభూవాగ్విలాసనిలయమ్ ।

శ్రీవాగధీశముఖదేవాభినయ్యహరిసేవార్చనేషు పఠతా-

మావాస ఏవ భవితావాగ్భవేతరసురావాసలోకనికరే ॥ ౩౪॥

{ఇతి శ్రీమద్వాదిరాజపూజ్యచరణ విరచితం}

{శ్రీదశావతారస్తుతిః సమ్పూర్ణమ్}

{అథ ిద్వై భారతీరమణముఖ్యప్రాణాన్తర్గత శ్రీకృష్ణార్చనమస్తు}

Encoded by Anand Ravipati (aravipati@dvaita.net)

Proofread by Meera Tadipatri(mtadipatri@dvaita.net), Shrisha Rao (shrao@dvaita.org)

Please send corrections to sanskrit@cheerful.com

Last updated తీoday

<http://sanskritdocuments.org>

Dashavatara Stuti Lyrics in Telugu PDF

% File name : dashavatarastuti.itx

% Location : doc_vishhnu

% Author : Sri Vadiraja Tiirtha

% Language : Sanskrit

% Subject : tattvavaada

% Transliterated by : Anand Ravipati

% Proofread by : Meera Tadipatri , Shrisha Rao

% Latest update : July 14, 2000

% Send corrections to : Sanskrit@cheerful.com, info@dvaita.net, aravipati@dvaita.net

% Site access : <http://sanskritdocuments.org>

%

% This text is prepared by volunteers and is to be used for personal study

% and research. The file is not to be copied or reposted for promotion of

% any website or individuals or for commercial purpose without permission.

% Please help to maintain respect for volunteer spirit.

%

We acknowledge well-meaning volunteers for Sanskritdocuments.org and other sites to have built the collection of Sanskrit texts.

Please check their sites later for improved versions of the texts.

This file should strictly be kept for personal use.

